




**ព្រះរាជាណាចក្រកម្ពុជា**

**ជាតិ សាសនា ព្រះមហាក្សត្រ**



**ក្រសួងទេសចរណ៍**

លេខ ០៤០ ប្រក

ថ្ងៃសុក្រ ៧ រោចខែ សីហន ឆ្នាំរកា ឆ្នាំ ៧៧ ស័ក ព.ស.២៥៦១  
រាជធានីភ្នំពេញ, ថ្ងៃទី ០៩ ខែ វិច្ឆិកា ឆ្នាំ ២០១៧

**ប្រកាស**

**ស្តីពី**

**ការផ្តល់អាជ្ញាប័ណ្ណទេសចរណ៍ដល់អាជីវកម្មដឹកជញ្ជូនទេសចរណ៍តាមផ្លូវទឹក**

**រដ្ឋមន្ត្រីក្រសួងទេសចរណ៍**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស ៩០៣/០៩១៣/រកត/ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ ០២ ៩៤/នស/ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស១៥/០១៩៦/រកម/ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងទេសចរណ៍
- បានឃើញព្រះរាជក្រមលេខ នស/រកម/០៦០៩/០០៧ ចុះថ្ងៃទី១០ ខែមិថុនា ឆ្នាំ២០០៩ ដែលប្រកាសឱ្យប្រើប្រាស់ច្បាប់ស្តីពីទេសចរណ៍
- បានឃើញអនុក្រឹត្យលេខ ២៥៨អនក្រ.បក ចុះថ្ងៃទី១៦ ខែធ្នូ ឆ្នាំ២០១៦ ស្តីពីការរៀបចំ និងការប្រព្រឹត្តទៅរបស់ក្រសួងទេសចរណ៍
- បានឃើញអនុក្រឹត្យលេខ១៨ អនក្រ.បក ចុះថ្ងៃទី០៨ ខែកុម្ភៈ ឆ្នាំ២០១៧ ស្តីពីការបង្កើតយន្តការច្រកចេញចូលតែមួយសម្រាប់ការផ្តល់សេវារដ្ឋបាលនាវាដូលថ្នាក់ក្រោមជាតិ
- បានឃើញប្រកាសលេខ ១៤៥ ប្រក ចុះថ្ងៃទី១១ ខែតុលា ឆ្នាំ២០១៧ ស្តីពីការរៀបចំ និងការប្រព្រឹត្តទៅរបស់នាយកដ្ឋានគ្រប់គ្រងទីភ្នាក់ងារ ដឹកជញ្ជូន និងមគ្គុទ្ទេសក៍ទេសចរណ៍
- យោងតាមតម្រូវការចាំបាច់របស់ក្រសួងទេសចរណ៍

**សម្រេច**

**ជំពូកទី ១**

**បទប្បញ្ញត្តិទូទៅ**

*Handwritten initials*

**ប្រការ១.\_**

ប្រកាសនេះមានគោលបំណងកំណត់អំពីវិធានក្នុងការគ្រប់គ្រង និងការផ្តល់អាជ្ញាបណ្ណដល់អាជីវកម្មដឹកជញ្ជូនទេសចរណ៍តាមផ្លូវទឹករបស់ក្រុមហ៊ុនដឹកជញ្ជូន មធ្យោបាយដឹកជញ្ជូនផ្ទាល់ខ្លួន និងរាល់សេវាកម្មដឹកជញ្ជូនតាមផ្លូវទឹកដទៃទៀតដែលបម្រើឲ្យវិស័យទេសចរណ៍។

**ប្រការ២.\_**

ប្រកាសនេះមានគោលដៅដូចតទៅ ៖

- ពង្រឹងការគ្រប់គ្រងមធ្យោបាយដឹកជញ្ជូនទេសចរណ៍តាមផ្លូវទឹកឲ្យកាន់តែមានប្រសិទ្ធិភាព
- ធានាឲ្យបាននូវគុណភាពសេវាកម្មទេសចរណ៍ដ៏ល្អប្រសើរជូនដល់ទេសចរជាតិ និងអន្តរជាតិ ។
- ចូលរួមទប់ស្កាត់ផលប៉ះពាល់អវិជ្ជមានក្នុងវិស័យទេសចរណ៍ រក្សាឲ្យបាននូវសណ្តាប់ធ្នាប់ សុវត្ថិភាព ព្រមទាំងធានាដល់ការរក្សាវប្បធម៌ប្រពៃណី និងសេចក្តីថ្លៃថ្នូររបស់ជាតិ ។

**ប្រការ៣.\_**

ប្រកាសនេះមានវិសាលភាពគ្របដណ្តប់លើសកម្មភាពអាជីវកម្មដឹកជញ្ជូនទេសចរណ៍តាមផ្លូវទឹករបស់ក្រុមហ៊ុនដឹកជញ្ជូន មធ្យោបាយដឹកជញ្ជូនផ្ទាល់ខ្លួន និងរាល់សេវាកម្មដឹកជញ្ជូនតាមផ្លូវទឹកក្នុងព្រះរាជាណាចក្រកម្ពុជា។

**ប្រការ៤.\_**

វាក្យស័ព្ទនៅក្នុងប្រកាសនេះត្រូវបានកំណត់និយមន័យដូចខាងក្រោម៖

- អាជីវកម្មដឹកជញ្ជូនទេសចរណ៍តាមផ្លូវទឹក ៖ សំដៅដល់អាជីវកម្មដែលប្រើប្រាស់មធ្យោបាយដឹកជញ្ជូនតាមនាវាទេសចរណ៍ កាណូតទេសចរណ៍ ដែលមានគោលបំណងបម្រើការកម្សាន្តដល់ទេសចរជាតិ និងអន្តរជាតិ ឬបម្រើឲ្យវិស័យទេសចរណ៍។

**ជំពូកទី ២**

**សមត្ថកិច្ចគ្រប់គ្រង និងការផ្តល់អាជ្ញាបណ្ណទេសចរណ៍ដល់អាជីវកម្មដឹកជញ្ជូនទេសចរណ៍តាមផ្លូវទឹក**

**ប្រការ៥.\_**

ក្រសួងទេសចរណ៍ជាស្ថាប័នមានសមត្ថកិច្ចក្នុងការគ្រប់គ្រង ការត្រួតពិនិត្យ និងវាយតម្លៃការផ្តល់អាជ្ញាបណ្ណដល់អាជីវកម្មដឹកជញ្ជូនទេសចរណ៍តាមផ្លូវទឹក។

ការធ្វើប្រតិភូកម្មអំណាចក្នុងការផ្តល់អាជ្ញាបណ្ណទេសចរណ៍ដល់អាជីវកម្មដឹកជញ្ជូនទេសចរណ៍តាមផ្លូវទឹកដល់មន្ទីរទេសចរណ៍រាជធានី ខេត្ត និងរដ្ឋបាលថ្នាក់ក្រោមជាតិត្រូវកំណត់ដោយប្រកាសដោយឡែករបស់រដ្ឋមន្ត្រីក្រសួងទេសចរណ៍។

**ប្រការ៦.\_**

គ្មានបុគ្គលណាអាចប្រកបអាជីវកម្មដឹកជញ្ជូនទេសចរណ៍តាមផ្លូវទឹកដោយគ្មានអាជ្ញាបណ្ណទេសចរណ៍ដែលផ្តល់ដោយក្រសួងទេសចរណ៍ ឬមន្ទីរទេសចរណ៍រាជធានី ខេត្ត ឬរដ្ឋបាលថ្នាក់ក្រោមជាតិឡើយ។

**ប្រការ៧.\_**

ការផ្តល់ ឬការបន្តអាជ្ញាបណ្ណទេសចរណ៍ ការលុបចោល ការព្យួរ ឬការបញ្ចុះថ្នាក់អាជ្ញាបណ្ណទេសចរណ៍ មកជាអាជ្ញាបណ្ណបណ្តោះអាសន្នជាសមត្ថកិច្ចរបស់ក្រសួងទេសចរណ៍ ឬមន្ទីរទេសចរណ៍រាជធានី ខេត្ត ឬរដ្ឋបាលថ្នាក់ក្រោមជាតិ។

**ជំពូកទី ៣**

**វិធាន និងនីតិវិធីនៃការផ្តល់អាជ្ញាបណ្ណទេសចរណ៍ដល់អាជីវកម្មដឹកជញ្ជូនទេសចរណ៍តាមផ្លូវទឹក**

**ប្រការ៨.\_**

បុគ្គលដែលមានបំណងប្រកបអាជីវកម្មដឹកជញ្ជូនទេសចរណ៍តាមផ្លូវទឹកត្រូវដាក់ពាក្យស្នើសុំអាជ្ញាបណ្ណ ទេសចរណ៍នៅក្រសួងទេសចរណ៍តាមរយៈមន្ទីរទេសចរណ៍ខេត្ត ឬតាមប្រព័ន្ធបច្ចេកវិទ្យាព័ត៌មាន (តាមរយៈ គេហទំព័រទទួលស្គាល់ជាផ្លូវការដោយក្រសួងទេសចរណ៍) ដោយត្រូវបំពេញសំណុំបែបបទរួមទាំងឯកសារ សំអាង និងព័ត៌មានមួយចំនួនដូចខាងក្រោម៖

- ក. វិញ្ញាបនបត្របញ្ជាក់ពីការចុះឈ្មោះក្នុងបញ្ជីពាណិជ្ជកម្ម
- ខ. សៀវភៅត្រួតពិនិត្យលក្ខណៈបច្ចេកទេសផ្តល់ដោយក្រសួងសាធារណការ និងដឹកជញ្ជូន ឬមន្ទីរ សាធារណការ និងដឹកជញ្ជូន
- គ. អត្តសញ្ញាណបណ្ណ ឬលិខិតឆ្លងដែនរបស់អ្នកគ្រប់គ្រង (សម្រាប់ជនបរទេស)
- ឃ. ប័ណ្ណធានារ៉ាប់រងលើអ្នកដំណើររបស់ក្រុមហ៊ុនដឹកជញ្ជូនទេសចរណ៍ (ប្រសិនបើមាន)
- ង. កិច្ចសន្យាគោរពច្បាប់រដ្ឋ និងអនុវត្តច្បាប់ស្តីពីទេសចរណ៍ និងច្បាប់រដ្ឋជាធរមាន
- ច. រូបថតជលយាន្ត (១០cm x ១៥cm) ចំនួន ០២ សន្លឹក
- ឆ. រូបថត (៤ x ៦) របស់អ្នកគ្រប់គ្រង ចំនួន ០៣ សន្លឹក។

**ប្រការ៩.\_**

បុគ្គលដែលស្នើសុំបន្តអាជ្ញាបណ្ណដឹកជញ្ជូនទេសចរណ៍តាមផ្លូវទឹកត្រូវដាក់ពាក្យស្នើសុំនៅក្រសួងទេស- ចរណ៍តាមរយៈមន្ទីរទេសចរណ៍ខេត្ត ឬតាមប្រព័ន្ធបច្ចេកវិទ្យាព័ត៌មាន (តាមរយៈគេហទំព័រទទួលស្គាល់ជាផ្លូវ ការដោយក្រសួងទេសចរណ៍) ដោយត្រូវបំពេញសំណុំបែបបទរួមទាំងឯកសារសំអាង និងព័ត៌មានមួយចំនួន ដូចខាងក្រោម៖

- ក. អាជ្ញាបណ្ណទេសចរណ៍ឆ្នាំចាស់ (ថតចម្លងមានត្រាក្រហម)
- ខ. កិច្ចសន្យាគោរព និងអនុវត្តច្បាប់ស្តីពីទេសចរណ៍ និងច្បាប់រដ្ឋនានាជាធរមាន
- គ. រូបថត (៤ x ៦) របស់អ្នកគ្រប់គ្រងចំនួន ០៣ សន្លឹក។

**ប្រការ១០.\_**

លក្ខខណ្ឌ និងបែបបទដើម្បីស្នើសុំអាជ្ញាបណ្ណដឹកជញ្ជូនទេសចរណ៍តាមផ្លូវទឹក (ផ្ទេរសិទ្ធិអ្នកគ្រប់គ្រង ឬរ ឈ្មោះអាជីវកម្ម បិទ ឬផ្អាកអាជីវកម្ម) ត្រូវបានកែសម្រួល និងបន្ថែមក្នុងករណីដូចខាងក្រោម៖

- ក. ករណីមានការផ្ទេរសិទ្ធិអ្នកឈរឈ្មោះ ឬប្តូរម្ចាស់អាជ្ញាបណ្ណទេសចរណ៍ អ្នកស្នើសុំអាជ្ញាបណ្ណ ដែលជាអ្នកទទួលសិទ្ធិឈរឈ្មោះ ឬម្ចាស់អាជ្ញាបណ្ណទេសចរណ៍នោះ ត្រូវបំពេញសំណុំបែបបទ បន្ថែមលើលក្ខខណ្ឌ និងបែបបទដូចមានចែងក្នុងប្រការ៨ និងប្រការ៩ ដូចខាងក្រោម៖

១. លិខិតប្រគល់សិទ្ធិ

២. អត្តសញ្ញាណប័ណ្ណសញ្ជាតិខ្មែរ ឬលិខិតឆ្លងដែនរបស់អ្នកផ្ទេរសិទ្ធិ និងអ្នកទទួលសិទ្ធិ

ខ. ករណីប្តូរនាមករណី អ្នកស្នើសុំអាជ្ញាបណ្ណដឹកជញ្ជូនទេសចរណ៍តាមផ្លូវទឹក ត្រូវបំពេញសំណុំបែបបទបន្ថែមលើលក្ខខណ្ឌ និងបែបបទដូចមានចែងក្នុងប្រកាស៨ និងប្រកាស៩ នូវ៖

១. លិខិតអនុញ្ញាតឱ្យប្តូរនាមករណីថ្មីដែលចេញដោយក្រសួង ឬមន្ទីរពាណិជ្ជកម្មរាជធានី ខេត្ត

គ. ករណីសុំផ្អាក ឬបិទអាជីវកម្មត្រូវបំពេញសំណុំបែបបទបន្ថែមលើលក្ខខណ្ឌ និងបែបបទដូចមានចែងក្នុងប្រកាស៨ និងប្រកាស៩ ៖

១. ម្ចាស់អាជីវកម្មត្រូវជូនដំណឹងសុំបិទ ឬផ្អាកមកក្រសួងទេសចរណ៍ ឬមន្ទីរទេសចរណ៍ ឬរដ្ឋបាលថ្នាក់ក្រោមជាតិ ដោយភ្ជាប់មកជាមួយនូវអាជ្ញាបណ្ណទេសចរណ៍ច្បាប់ដើមក្នុងសុពលភាព

២. ប្រតិបត្តិករទេសចរណ៍អាចដាក់ពាក្យស្នើសុំព្យួរអាជ្ញាបណ្ណទេសចរណ៍ជាបណ្តោះអាសន្នក្នុងរយៈពេល ០១ (មួយ) ឆ្នាំ ការស្នើសុំនេះមិនត្រូវលើសពី០២ (ពីរ) ដង ដោយមានការយល់ព្រមពីក្រសួងទេសចរណ៍ ឬមន្ទីរទេសចរណ៍ ឬរដ្ឋបាលថ្នាក់ក្រោមជាតិ។

**ប្រការ១១.\_**

ការយកកម្រៃលើការផ្តល់អាជ្ញាបណ្ណទេសចរណ៍ ឬការអនុញ្ញាតឱ្យបន្តអាជ្ញាបណ្ណទេសចរណ៍សំរាប់អាជីវកម្មដឹកជញ្ជូនទេសចរណ៍តាមផ្លូវទឹកត្រូវអនុលោមតាមប្រកាសរួមរវាងក្រសួងសេដ្ឋកិច្ច និងហិរញ្ញវត្ថុ និងក្រសួងទេសចរណ៍។

**ប្រការ១២.\_**

នៅពេលអ្នកស្នើសុំអាជ្ញាបណ្ណបានបំពេញឯកសារគ្រប់គ្រាន់ និងត្រឹមត្រូវទៅតាមបែបបទដូចមានចែងក្នុងប្រកាសនេះ ក្រសួងទេសចរណ៍នឹងចេញអាជ្ញាបណ្ណទេសចរណ៍ជូនអ្នកស្នើសុំសម្រាប់ធ្វើអាជីវកម្មដឹកជញ្ជូនទេសចរណ៍តាមផ្លូវទឹកក្នុងរយៈពេល២៨ (ម្ភៃប្រាំបី) ថ្ងៃ នៃថ្ងៃធ្វើការ។

ប្រសិនបើអ្នកស្នើសុំពុំអាចបំពេញតាមបែបបទ និងលក្ខខណ្ឌដូចមានចែងក្នុងប្រកាសនេះ ក្រសួងទេសចរណ៍អាចអនុញ្ញាតឱ្យអ្នកស្នើសុំធ្វើកិច្ចសន្យាបំពេញបន្ថែមនូវលក្ខខណ្ឌដែលមិនពេញលេញជាលាយលក្ខណ៍អក្សរ។ ក្នុងករណីនេះ ក្រសួងទេសចរណ៍នឹងចេញអាជ្ញាបណ្ណបណ្តោះអាសន្នដែលមានសុពលភាព ៩០ (កៅសិប) ថ្ងៃ ក្រោយពេលអ្នកស្នើសុំបានបង់ប្រាក់កម្រៃអាជ្ញាបណ្ណទេសចរណ៍រួច។

ក្នុងរយៈពេលកំណត់នៃកិច្ចសន្យា បើម្ចាស់អាជ្ញាបណ្ណទេសចរណ៍បណ្តោះអាសន្នអាចបំពេញតាមលក្ខខណ្ឌ និងលក្ខណវិនិច្ឆ័យដូចមានចែងក្នុងប្រកាសនេះ ក្រសួងទេសចរណ៍នឹងផ្តល់អាជ្ញាបណ្ណទេសចរណ៍ពេញសិទ្ធិដល់អ្នកស្នើសុំ។

ផ្ទុយទៅវិញ ក្នុងករណីដែលអ្នកមិនបានបំពេញតាមលក្ខណៈវិនិច្ឆ័យនៃប្រកាសនេះ និងលក្ខខណ្ឌដែលមានចែងក្នុងកិច្ចសន្យា ហើយនៅតែបន្តអាជីវកម្មលើអាជ្ញាបណ្ណបណ្តោះអាសន្នដែលអស់សុពលភាពនឹងត្រូវចាត់ទុកថាការធ្វើអាជីវកម្មដោយគ្មានអាជ្ញាបណ្ណទេសចរណ៍។

**ប្រការ១៣.\_**

ម្ចាស់អាជ្ញាបណ្ណទេសចរណ៍អាចធ្វើការផ្ទេរ ឬលក់អាជ្ញាបណ្ណទេសចរណ៍របស់ខ្លួនបានដោយត្រូវដាក់ពាក្យស្នើសុំមកក្រសួងទេសចរណ៍ ឬមន្ទីរទេសចរណ៍ ឬរដ្ឋបាលថ្នាក់ក្រោមជាតិ។ ការផ្ទេរ ឬការលក់អាជ្ញាបណ្ណ

អាចប្រព្រឹត្តទៅបានដោយគោរពតាមលក្ខខណ្ឌដែលមានចែងក្នុងវាក្យខ័ណ្ឌទី២ នៃមាត្រា៤៣ នៃច្បាប់ស្តីពី ទេសចរណ៍។

**ជំពូកទី៤**

**កាតព្វកិច្ចរបស់អាជីវកម្មដឹកជញ្ជូនទេសចរណ៍តាមផ្លូវទឹក**

**ប្រការ១៤.\_**

ម្ចាស់អាជ្ញាបណ្ណទេសចរណ៍ត្រូវប្រើប្រាស់អាជ្ញាបណ្ណនេះឱ្យបានត្រឹមត្រូវតាមកម្មវត្ថុនៃអាជីវកម្មរបស់ ខ្លួន ហើយត្រូវគោរពអនុវត្តតាមការណែនាំ និងបទប្បញ្ញត្តិនានារបស់ក្រសួងទេសចរណ៍ និងស្ថាប័នពាក់ព័ន្ធ។

អាជ្ញាបណ្ណទេសចរណ៍ត្រូវដាក់តាំងនៅទីតាំងដែលងាយមើលឃើញច្បាស់។ ក្នុងករណីមានការខូចខាត ឬបាត់បង់អាជ្ញាបណ្ណទេសចរណ៍ ប្រតិបត្តិករទេសចរណ៍ត្រូវធ្វើលិខិតជាលាយលក្ខណ៍អក្សរដោយមានមូល ហេតុច្បាស់លាស់ និងមានការបញ្ជាក់ពីអាជ្ញាធរមានសមត្ថកិច្ចដើម្បីស្នើសុំអាជ្ញាបណ្ណទេសចរណ៍ទុតិយតាក្នុង រយៈពេល៣០ (សាមសិប) ថ្ងៃ គិតពីថ្ងៃដែលខូចខាត ឬបាត់បង់។

**ប្រការ១៥.\_**

ប្រតិបត្តិករទេសចរណ៍ត្រូវអនុវត្តកាតព្វកិច្ចដែលមានចែងក្នុងមាត្រា៤៨ នៃច្បាប់ស្តីពីទេសចរណ៍ និង អនុវត្តឱ្យបានខ្ជាប់ខ្ជួននូវក្រមប្រតិបត្តិវិជ្ជាជីវៈ និងក្រមសីលធម៌វិជ្ជាជីវៈដឹកជញ្ជូនទេសចរណ៍តាមផ្លូវទឹកដែល រៀបចំដោយក្រសួងទេសចរណ៍ ឬសមាគមឧស្សាហកម្មទេសចរណ៍។

**ប្រការ១៦.\_**

ប្រតិបត្តិករទេសចរណ៍ត្រូវមានផែនការ និងមានសកម្មភាពបណ្តុះបណ្តាល និងហ្វឹកហ្វឺនដល់បុគ្គលិក បម្រើការងារនូវជំនាញបដិសណ្ឋារកិច្ច ឬគ្រប់គ្រងទេសចរណ៍ស្របតាមការណែនាំរបស់ក្រសួងទេសចរណ៍ ឬមន្ទីរទេសចរណ៍រាជធានី ខេត្ត។

**ប្រការ១៧.\_**

ប្រតិបត្តិករទេសចរណ៍ត្រូវផ្តល់របាយការណ៍ និងស្ថិតិអាជីវកម្មរបស់ខ្លួនជូនក្រសួងទេសចរណ៍ ឬ មន្ទីរទេសចរណ៍រាជធានី ខេត្ត ឬរដ្ឋបាលថ្នាក់ក្រោមជាតិរៀងរាល់បីខែម្តង និងទៅតាមការស្នើសុំរបស់ស្ថាប័ន មានសមត្ថកិច្ច។

**ជំពូកទី៥**

**ទោសបញ្ញត្តិ**

**ប្រការ១៨.\_**

អាជីវកម្មដឹកជញ្ជូនទេសចរណ៍តាមផ្លូវទឹកដែលប្រកបអាជីវកម្មដោយគ្មានអាជ្ញាបណ្ណទេសចរណ៍ ឬ អាជ្ញាបណ្ណទេសចរណ៍ហួសសុពលភាពត្រូវទទួលពិន័យអន្តរការណ៍ស្របតាមមាត្រា៦៥ នៃច្បាប់ស្តីពីទេសចរណ៍។ ទំហំទឹកប្រាក់នៃការពិន័យអន្តរការណ៍សំរាប់អាជីវកម្មដឹកជញ្ជូនទេសចរណ៍តាមផ្លូវទឹកត្រូវកំណត់ដោយប្រកាស រួមរវាងក្រសួងសេដ្ឋកិច្ច និងហិរញ្ញវត្ថុ និងក្រសួងទេសចរណ៍។

ការពិន័យអន្តរការណ៍នេះមិនធ្វើឱ្យម្ចាស់អាជីវកម្មរួចផុតពីការទទួលខុសត្រូវរដ្ឋប្បវេណី និង/ឬការ ទទួលខុសត្រូវព្រហ្មទណ្ឌឡើយ។

ជនណាដែលក្លែងអាជ្ញាបណ្ណដឹកជញ្ជូនទេសចរណ៍តាមផ្លូវទឹក ឬឯកសារសាធារណៈផ្សេងៗត្រូវផ្ដន្ទាទោសតាមផ្លូវច្បាប់ និងបទប្បញ្ញត្តិជាធរមាន។

**ប្រការ១៩.\_**

ករណីដែលប្រតិបត្តិករទេសចរណ៍មិនអនុវត្តតាមប្រការដូចមានចែងក្នុងជំពូកទី៤ និងជំពូកទី៥ នៃប្រកាសនេះ ក្រសួងទេសចរណ៍ ឬមន្ទីរទេសចរណ៍ ឬរដ្ឋបាលថ្នាក់ក្រោមជាតិនឹងអនុវត្តនីតិវិធីតាមផ្លូវតុលាការ។

**ជំពូកទី៦  
អន្តរប្បញ្ញត្តិ**

**ប្រការ២០.\_**

អាជ្ញាបណ្ណទេសចរណ៍ប្រកបអាជីវកម្មដឹកជញ្ជូនទេសចរណ៍តាមផ្លូវទឹកដែលចេញដោយក្រសួងទេសចរណ៍ ឬមន្ទីរទេសចរណ៍រាជធានី ខេត្ត ឬរដ្ឋបាលថ្នាក់ក្រោមជាតិកន្លងមកដែលមានសុពលភាពនៅបន្តអនុវត្តរហូតដល់អស់សុពលភាព ។

ប្រតិបត្តិករទេសចរណ៍ដែលមានបំណងប្រកបអាជីវកម្មដឹកជញ្ជូនទេសចរណ៍តាមផ្លូវទឹកបន្តទៀត ត្រូវមកដាក់ពាក្យស្នើសុំអាជ្ញាបណ្ណទេសចរណ៍ប្រកបអាជីវកម្មដឹកជញ្ជូនតាមផ្លូវទឹកស្របតាមលក្ខខណ្ឌ និងការកំណត់ដូចមានចែងក្នុងប្រកាសនេះ។

**ជំពូកទី៧  
អវសានប្បញ្ញត្តិ**

**ប្រការ២១.\_**

បទប្បញ្ញត្តិទាំងឡាយណាដែលផ្ទុយទៅនឹងខ្លឹមសារនៃសេចក្ដីប្រកាសនេះ ត្រូវចាត់ទុកជានិរាករណ៍ ។

**ប្រការ២២.\_**

អគ្គនាយកនៃអគ្គនាយកដ្ឋានរដ្ឋបាល និងហិរញ្ញវត្ថុ អគ្គនាយកនៃអគ្គនាយកដ្ឋានអភិវឌ្ឍន៍ទេសចរណ៍ និងសហប្រតិបត្តិការអន្តរជាតិ អគ្គនាយកនៃអគ្គនាយកដ្ឋានគ្រប់គ្រងឧស្សាហកម្មទេសចរណ៍ នាយកវិទ្យាស្ថានជាតិទេសចរណ៍ អគ្គាធិការនៃអគ្គាធិការដ្ឋាន នាយកខុទ្ទកាល័យ ប្រធាននាយកដ្ឋាននីតិកម្ម ប្រធានមន្ទីរទេសចរណ៍រាជធានី ខេត្ត គ្រប់អង្គភាពក្រោមឱវាទក្រសួងទេសចរណ៍ ត្រូវទទួលបន្ទុកអនុវត្តប្រកាសនេះតាមភារកិច្ចរៀងៗខ្លួនចាប់ពីថ្ងៃចុះហត្ថលេខាតទៅ។

**កន្លែងទទួល ៖**

- ទីស្តីការគណៈរដ្ឋមន្ត្រី
- ក្រសួងសេដ្ឋកិច្ច និងហិរញ្ញវត្ថុ
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចតេជោនាយករដ្ឋមន្ត្រី
- ខុទ្ទកាល័យឯកឧត្តមឧបនាយករដ្ឋមន្ត្រីប្រចាំការ
- សាលារាជធានី-ខេត្ត
- សមាគមដឹកជញ្ជូនទេសចរណ៍តាមផ្លូវទឹក
- សមាគមទីភ្នាក់ងារទេសចរណ៍កម្ពុជា (CATA)
- ដូចប្រការ ២២
- រាជកិច្ច
- ឯកសារ កាលប្បវត្តិ

